

சாராம்சம்: இனிய குழந்தைகளே, உங்கள் உதடுகளிலிருந்து சதா ஞான இரத்தினங்களே வெளிப்பட வேண்டும். உங்கள் முகங்கள் எப்பொழுதும் மலர்ச்சிநிறைந்ததாக இருக்க வேண்டும்.

கேள்வி: தங்கள் பிராமண வாழ்வில் ஞானத்தைக் கிரகித்துள்ள குழந்தைகளின் அடையாளங்கள் யாவை?

பதில்: 1. அவர்களின் செயற்பாடுகள் தேவர்களைப் போன்றிருக்கும். அவர்கள் தெய்வீகக் குணங்களைக் கிரகிக்கிறார்கள். 2. அவர்கள் ஞானக்கடலைக் கடைவதைப் பயிற்சி செய்கிறார்கள். அவர்கள் ஒருபொழுதும் அசுரத்தனமான விடயங்களை, அதாவது, குப்பையைக் கடைவதில்லை. 3. அவர்கள் ஏனையோரை அவதூறு அல்லது அவமரியாதை செய்வதில்லை. 4. அவர்களுடைய முகங்கள் எப்பொழுதும் மலர்ச்சி நிறைந்ததாக இருக்கின்றன.

ஓம் சாந்தி. தந்தை இங்கமர்ந்திருந்து பக்தியையும், ஞானத்தையும் பற்றி விளங்கப்படுத்துகிறார். பக்தியின் மூலம் சற்கதி இருக்க முடியாது என்பதையும், சத்தியயுகத்தில் பக்தி செய்யப்படுவதில்லை என்பதையும் குழந்தைகளாகிய நீங்கள் புரிந்துகொண்டுள்ளீர்கள். சத்தியயுகத்தில் நீங்கள் ஞானத்தைக் கூடப் பெறுவதில்லை. கிருஷ்ணர் எவரையும் வழிபடுவதுமில்லை, ஞானமாகிய புல்லாங்குழலை வாசிப்பதுமில்லை. புல்லாங்குழலை (முரளி) வாசிப்பது என்றால், ஞானத்தைக் கொடுப்பதாகும். புல்லாங்குழலில் மந்திரவித்தை இருக்கிறது என்பது நினைவுகூரப்பட்டுள்ளது, ஆகவே நிச்சயமாகவே ஏதோவொரு மந்திரவித்தை இருக்க வேண்டும். பொதுவாக அலைந்து திரியும் பிச்சைக்காரர்கள் கூடப் புல்லாங்குழலை வாசிக்கிறார்கள். இப்புல்லாங்குழல் ஞானம் என்னும் மந்திரவித்தையைக் கொண்டுள்ளது. அறியாமை மந்திரவித்தை என அழைக்கப்படமாட்டாது. முரளியே மந்திரவித்தை என அழைக்கப்படுகிறது. இந்த ஞானத்தின் மூலம் சாதாரண மனிதர்கள் தேவர்களாக ஆக்கப்படுகிறார்கள். சத்தியயுகத்தில் இருக்கும்பொழுது, உங்களிடம் ஞானமாகிய ஆஸ்தி உள்ளது. அங்கு பக்தி செய்யப்படுவதில்லை. நீங்கள் தேவர்களிலிருந்து மனிதர்களாக மாறும்பொழுதே, துவாபரயுகத்துடன் பக்தி ஆரம்பிக்கிறது. மனிதர்கள் விகாரமுடையவர்கள் என அழைக்கப்படுகிறார்கள், ஆனால் தேவர்களோ விகாரமற்றவர்கள் என அழைக்கப்படுகிறார்கள். தேவர்களின் உலகம் தூய உலகம் என அழைக்கப்படுகிறது. நீங்கள் இப்பொழுது தேவர்களாக ஆகுகிறீர்கள். ஞானம் என்பதனால் என்ன கருதப்படுகிறது? முதலில் ஞானமானது சுயத்தையும், தந்தையையும் பற்றிய இனங்கண்டுகொள்தல் ஆகும், இரண்டாவதாக, உலகின் ஆரம்பம், மத்தி, இறுதியின் ஞானமாகும். ஞானத்தின் மூலம் சற்கதி பெறப்படுகிறது. பின்னர், பக்தி ஆரம்பிக்கிறது. அப்பொழுது அது கீழிறங்கும் ஸ்திதி என அழைக்கப்படுகிறது, ஏனெனில் பக்தியானது இரவும், ஞானம் பகலும் ஆகும். இந்த ஞானம் எவருடைய புத்தியிலும் இருக்க முடியும், ஆனால் அனைவரும் தெய்வீகக் குணங்களைக் கிரகிக்கிறார்கள் என்பதல்ல. ஒருவருக்குத் தெய்வீகக் குணங்கள் இருப்பின், அவர் ஞானத்தைக் கிரகித்துள்ளார் என்பதைப் புரிந்துகொள்ள முடியும். இந்த ஞானத்தைக் கிரகிப்பவர்களின் செயற்பாடுகள், தேவர்களைப் போன்று ஆகுகின்றன. குறைவாகக் கிரகிப்பவர்களின் செயற்பாடுகள் கலப்படம் கலந்ததாக இருக்கின்றன. அவர்கள் எதையும் கிரகிக்காதுவிட்டால், அவர்கள் (பாபாவின்) குழந்தைகள் அல்லர் என்பதே அர்த்தமாகும். மனிதர்கள் தந்தையை அதிகளவுக்கு அவதூறு செய்கிறார்கள். நீங்கள் பிராமண குலத்துக்குள் வரும்பொழுது, ஒருவரையொருவர் அவமதிப்பதையும், அவதூறுசெய்வதையும் நிறுத்துகிறீர்கள். நீங்கள் ஞானத்தைப் பெறுகிறீர்கள். பின்னர், ஞானக்கடலைக் கடைவதனால், நீங்கள் அமிர்த்தத்தைப் பெறுகிறீர்கள். நீங்கள் ஞானக்கடலைக் கடையாதுவிடின், நீங்கள் வேறு எதைக் கடைந்துகொண்டிருப்பீர்கள்? அசுர எண்ணங்களையாகும். அதிலிருந்து குப்பை மாத்திரமே வெளிப்படும். நீங்கள் இப்பொழுது இறை மாணாக்கர்கள் ஆவீர்கள். சாதாரண மனிதர்களிலிருந்து தேவர்களாக மாறுவதற்கு நீங்கள் கல்வி கற்கிறீர்கள் என்பது உங்களுக்குத் தெரியும். தேவர்கள் ஒருபொழுதும் இக்கல்வியைக் கற்பிப்பதில்லை. தேவர்கள் ஒருபொழுதும் ஞானக்கடல்கள் என அழைக்கப்பட முடியாது. அவர் மாத்திரமே ஞானக்கடல் என அழைக்கப்பட முடியும். இந்த ஞானத்தின் மூலம் மாத்திரமே தெய்வீகக் குணங்கள் கிரகிக்கப்பட முடியும். இந்நேரத்தில் மாத்திரமே குழந்தைகளாகிய நீங்கள் இந்த ஞானத்தைப் பெறுகிறீர்கள். நீங்கள் இதைச் சத்தியயுகத்தில் பெறுவதில்லை. அத்தேவர்களுக்குத் தெய்வீகக் குணங்கள் உள்ளன. தெய்வீகக் குணங்கள் அனைத்தினாலும் நிறைந்தவரையும் நீங்கள் புகழ்கிறீர்கள். ஆகவே, இப்பொழுது நீங்கள் அவ்வாறு ஆகவேண்டும். நீங்கள் உங்களை வினவ வேண்டும்: என்னிடம் தெய்வீகக்குணங்கள் அனைத்தும் உள்ளனவா அல்லது என்னுடைய செயற்பாடுகள் அசுரத்தனமானவையா? உங்களிடம் அசுரச் செயற்பாடுகள் இருந்தால், நீங்கள் அவற்றைத் துறக்க வேண்டும். அப்பொழுது மாத்திரமே உங்களை ஒரு தேவர் என அழைக்க முடியும். இல்லாவிட்டால், நீங்கள் ஒரு குறைந்த அந்தஸ்தையே அடைவீர்கள். குழந்தைகளாகிய நீங்கள் தெய்வீகக் குணங்களைக் கிரகிக்கிறீர்கள். நீங்கள் மிகச்சிறந்த பல விடயங்களைக் கூறுகிறீர்கள். நீங்கள் அனைவரிலும் அதிமேன்மையானவர்கள் ஆகும்பொழுதே, இது அதிமேன்மையான சங்கமயுகம் என அழைக்கப்படுகிறது. ஆகவே, சூழலும்கூட மிகவும் சிறந்ததாக இருக்க வேண்டும். அழுக்கான வார்த்தைகள் வெளிப்படக்கூடாது. இல்லாவிட்டால், நீங்கள் ஒரு குறைந்த அந்தஸ்தையே கோரப் போகின்றீர்கள் எனக் கூறப்படும். இது நடவடிக்கைகளிலிருந்தும் சூழலிலிருந்தும் மிகவும் இலகுவாக அறிந்துகொள்ளப்படும். உங்களுடைய முகங்கள் சதா மலர்ச்சியாக இருக்க வேண்டும். இல்லாவிட்டால், உங்களுக்கு எந்த ஞானமும் கிடையாது எனக் கூறப்படும். ஞான இரத்தினங்கள் மாத்திரமே சதா உங்கள் உதடுகளிலிருந்து வெளிப்பட வேண்டும். இலக்ஷ்மியையும் நாராயணனையும் பாருங்கள், அவர்களுடைய முகங்கள் எவ்வளவுக்கு மலர்ச்சி நிறைந்ததாக இருக்கின்றன எனப் பாருங்கள். அந்த ஆத்மாக்கள் ஞான இரத்தினங்களைக் கிரகித்துள்ளார்கள்.

அவர்களுடைய வாயிலிருந்து சதா ஞான இரத்தினங்கள் மாத்திரமே வெளிப்பட்டன. ஞான இரத்தினங்களைக் கூறுவதிலும், செவிமடுப்பதிலும் அதிகளவு சந்தோஷம் உள்ளது. நீங்கள் இப்பொழுது பெறுகின்ற ஞான இரத்தினங்களே பின்னர் வைரங்களாகவும், இரத்தினங்களாகவும் ஆகும். நவ இரத்தினங்களின் மாலையானது வைரங்களினாலும், இரத்தினங்களினாலும் ஆனதல்ல. அது ஞான இரத்தினங்களின் மாலையாகும். அது அப்பௌதீக இரத்தினங்களினால் ஆக்கப்பட்டுள்ளது என மக்கள் நம்புவதால், அதனாலான மோதிரத்தை அணிகின்றார்கள். ஞான இரத்தினங்களின் மாலையானது அதிமேன்மையான சங்கமயுகத்திலேயே உருவாக்கப்பட்டுள்ளது. இந்த இரத்தினங்களே உங்களுடைய எதிர்கால 21 பிறவிகளுக்கு உங்களைச் செழிப்பாக்கும். இவற்றை உங்களிடமிருந்து எவராலும் கொள்ளையிட முடியாது. இங்கு, நீங்கள் வைரங்களையும், இரத்தினங்களையும் அணியவேண்டியிருப்பின், யாராவதொருவர் மிக விரைவாக உங்களிடமிருந்து அவற்றைக் கொள்ளையிடுவார். ஆகவே, நீங்கள் மிகவும் விவேகிகளாகி, அசுரத்தனங்களை அகற்ற வேண்டும். அசுரத்தனத்தின் காரணமாக, முகம் மிகவும் தீங்கானதாக மாறுகிறது. கோபத்தில் இருக்கின்ற ஒருவரின் முகம் செப்பைப் போன்று சிவப்பாக மாறுகிறது. காம விகாரமுடையவரின் முகம் அவலட்சணமாக ஆகுகிறது. ஆகவே, குழந்தைகளாகிய நீங்கள் அனைத்தையும் பற்றிய ஞானக்கடலைக் கடைய வேண்டும். இக்கல்வி பெருமளவு செல்வத்தைப் பெறுவதற்கானதாகும். ஏனைய கல்விகள் இரத்தினங்களின் பெறுமதி வாய்ந்தன அல்ல. ஆம், உங்களால் அந்த ஞானத்தைக் கற்று, ஓர் உயர் அந்தஸ்தைக் கோர முடியும். ஆகவே, செல்வமல்லாது, கல்வியே பயனுள்ளது. கல்வியே செல்வமாகும். அச்செல்வம் எல்லைக்குட்பட்டதும், இக்கல்வியோ எல்லையற்றதுமாகும். ஆம், இரண்டும் கல்வியேயாகும். தந்தை உங்களுக்குக் கற்பித்து, உங்களை உலக அதிபதிகள் ஆக்குகிறார் என்பதை நீங்கள் இப்பொழுது புரிந்துகொள்கிறீர்கள். அக்கல்வி தற்காலிகமானதும், ஒரு பிறவிக்கு மாத்திரமே சிறிது பெறுமதிவாய்ந்ததுமாகும். பின்னர், உங்களுடைய மறுபிறவியில், நீங்கள் புதிதாகக் கற்க வேண்டும். அங்கு, செல்வத்துக்காகக் கற்கத் தேவையில்லை. அங்கு, நீங்கள் இந்நேரத்து முயற்சிகளின் அடிப்படையில் அபரிமதிமான செல்வத்தைப் பெறுகிறீர்கள். இச்செல்வம் அழிவற்றதாகுகிறது. தேவர்களிடம் பெருமளவு செல்வம் இருந்தது. அவர்கள் இராவண இராச்சியம் என அர்த்தப்படுகின்ற, பக்தி மார்க்கத்தில் சென்றபொழுது, அவர்களிடம் எவ்வளவு இருந்தது? அவர்கள் பல்வேறு ஆலயங்களைக் கட்டினார்கள். பின்னர் முஸ்லிம்கள் வந்து, அவர்களுடைய செல்வத்தைக் கொள்ளையிட்டார்கள். அவர்கள் (தேவர்கள்) மிகவும் செல்வந்தர்களாக இருந்தார்கள்! எவராலும் தற்காலத்தைய கல்வி மூலம் அவ்வளவு செல்வந்தராக முடியாது. உங்களைத் தேவர்களாக்குகின்ற, அத்தகையதொரு மேன்மையான கல்வியை நீங்கள் கற்கிறீர்கள் என்பதை நீங்கள் இப்பொழுது புரிந்துகொள்கிறீர்கள். கற்பதன் மூலம் மனிதர்கள் என்னவாகுகிறார்கள் எனப் பாருங்கள்: ஏழைகளிலிருந்து செல்வந்தராக ஆகுகிறார்கள். இப்பொழுது பாரதமும் மிகவும் ஏழ்மையாக உள்ளது. செல்வந்தர்களுக்கு முற்றாகவே நேரம் இருப்பதில்லை. இன்ன இன்னாராக இருக்கின்ற அவர்களுடைய தற்பெருமை அவர்களுக்கு உள்ளது. இங்கு, பெருமை அனைத்தும் அகற்றப்பட வேண்டும். நான் ஓர் ஆத்மா, ஓர் ஆத்மாவுக்கு செல்வமோ அல்லது செழிப்போ, அல்லது வைரங்களோ அல்லது இரத்தினங்களோ இல்லை. தந்தை கூறுகிறார்: சரீரத்தையும், சரீர உறவினர்கள் அனைவரையும் துறந்துவிடுங்கள்! ஓர் ஆத்மா தனது சரீரத்தை விட்டு நீங்கும்பொழுது, அவர் மீண்டும் கற்று, தனது செல்வத்தைச் சம்பாதிக்கும்வரையில், செழிப்பு போன்றவை அனைத்தும் முடிவடைகின்றன. அல்லது, அவர் தனது முன்னைய பிறவியில் மிகச் சிறந்த தானங்களை அளித்திருப்பின், அவர் ஒரு செல்வந்த வீட்டில் பிறவியெடுப்பார். அவர்கள் கூறுகிறார்கள்: அது அவருடைய கடந்தகாலச் செயல்களின் பலனாகும். ஒருவர் ஏனையோருக்குக் கல்வியளித்திருப்பின், ஒரு கல்லூரியைக் கட்டியிருப்பின் அல்லது யாத்திரீகர்களுக்கான ஓய்விடத்தைக் கட்டியிருப்பின், அவர் அதன் பலனை ஒரு தற்காலிகமான காலத்துக்கு மாத்திரம் பெறுகிறார். இங்கேயே நீங்கள் தானங்களை அளித்துப் புண்ணியத்தைச் செய்கிறீர்கள். சத்தியயுகத்தில் நீங்கள் அதைச் செய்வதில்லை. சத்தியயுகத்தில் நல்ல செயல்கள் மாத்திரமே செய்யப்படுகின்றன, ஏனெனில் இந்நேரத்தின் ஆஸ்தியை நீங்கள் அங்கு பெறுகிறீர்கள். அங்கு, எவரும் பாவச் செயல்களைச் செய்வதில்லை, ஏனெனில் அங்கு இராவணன் இருப்பதில்லை. அப்பாவி மக்கள் அங்கு பாவச் செயல்களைச் செய்வதில்லை. இங்கு, செல்வந்தர்கள் கூடப் பாவச்செயல்களைச் செய்கிறார்கள், இதனாலேயே அத்தகைய நோய், துன்பம் போன்றவை இருக்கின்றன. அங்கு, அவர்கள் விகாரத்தில் ஈடுபடுவதில்லை, ஆகவே எவ்வாறு பாவங்கள் செய்யப்படும்? அனைத்தும் செயல்களில்(கர்மா) தங்கியுள்ளன. இதுவே மனிதர்கள் விகாரமுடையவர்கள் ஆகுகின்ற, இராவணனாகிய, மாயையின் இராச்சியம் ஆகும். தந்தை வந்து உங்களை விகாரமற்றவராக ஆக்குவதற்குக் கற்பிக்கிறார். தந்தை உங்களை விகாரமற்றவர்கள் ஆக்குகிறார், பின்னர் மாயை உங்களை விகாரமுடையவர்கள் ஆக்குகிறாள். இராமரின் வம்சத்துக்கும் இராவணனின் வம்சத்துக்கும் இடையில் ஒரு யுத்தம் உள்ளது. நீங்கள் தந்தையின் குழந்தைகளும், அவர்களோ இராவணனின் குழந்தைகளும் ஆவார்கள். பல மிகச்சிறந்த குழந்தைகள் மாயையினால் தோற்கடிக்கப்படுகிறார்கள். மாயை மிகவும் சக்திவாய்ந்தவள் ஆவாள். அப்படியிருந்தும் எதிர்பார்ப்பு உள்ளது. முழுமையாகச் சீரழிந்தவர்கள்கூட ஈடேற்றப்பட வேண்டும். தந்தை முழு உலகையும் ஈடேற்ற வேண்டும். பலர் வீழ்கிறார்கள். அவர்கள் முழுமையாகச் சீரழிந்தவர்களாகவும், குறைவானவர்களாகவும் ஆகுகிறார்கள். தந்தை அத்தகைய குழந்தைகளைக்கூட ஈடேற்றுகிறார். இராவண இராச்சியத்தில் அனைவரும் சீரழிந்துள்ளார்கள். எவ்வாறாயினும், தந்தை உங்களைக் காப்பாற்றுகிறார். அப்படியிருந்தும், நீங்கள் தொடர்ந்தும் வீழ்கிறீர்கள், அனைவரிலும் மிகக் கீழானவர்களாக ஆகுகிறீர்கள், பின்னர் உங்களால் மேலேற இயலாதிருக்கும். நீங்கள் மிகக் குறைவான அந்தஸ்தை அடைந்துவிட்டீர்கள் என உங்கள் மனச்சாட்சி உங்களை உறுத்தும். கூறப்பட்டுள்ளது:

“நீங்கள் உங்களுடைய இறுதிக்கணங்களில் நினைவுசெய்பவை அனைத்தும்”... அவரின் புத்தியில் அக்குறைந்த அந்தஸ்தே இருக்கும். ஆகவே, தந்தை இங்கமர்ந்திருந்து குழந்தைகளாகிய உங்களுக்குக் கூறுகிறார்: நீங்களே ஒவ்வொரு கல்பத்திலும் தேவர்களாக ஆகுபவர்கள். மிருகங்கள் அவ்வாறு ஆகுமா? மனிதர்கள் மாத்திரமே இதைப் புரிந்துகொண்டு, அவ்வாறு ஆகுகிறார்கள். இலக்ஷ்மி நாராயணன் போன்றவர்களுக்கும் முக்குகள், காதுகள் போன்றவை இருக்கின்றன, ஏனெனில் அவர்கள் மனிதர்கள் ஆவார்கள். எவ்வாறாயினும், அவர்களுக்குத் தெய்வீகக்குணங்கள் இருப்பதனாலேயே அவர்கள் தேவர்கள் என அழைக்கப்படுகிறார்கள். அவர்கள் எவ்வாறு அத்தகைய அழகான தேவர்களாக ஆகினார்கள்? பின்னர் எவ்வாறு அவர்கள் வீழ்ந்தார்கள்? இப்பொழுது நீங்கள் இச்சக்கரத்தைப் புரிந்துகொள்கிறீர்கள். ஞானக்கடலைக் கடையும் அனைவரும் இதை மிகவும் நன்றாகக் கிரகிப்பார்கள். ஞானக்கடலைக் கடையாதவர்கள் முடர்கள் (புத்துகள்) ஆகுகிறார்கள். முரளியை வாசிப்பவர்கள் ஞானக்கடலைக் கடந்து, தாங்கள் விளங்கப்படுத்த வேண்டிய தலைப்புக்களைப் பற்றிச் சிந்திப்பார்கள். அவர்கள் இயல்பாகவே ஞானக்கடலைக் கடையார்கள். வித்தியாசமானவர்கள் வரப்போகிறார்கள், ஆகவே அவர்களுக்கு உற்சாகத்துடன் விளங்கப்படுத்துங்கள். அவர்கள் எதையாவது புரிந்துகொள்வது சாத்தியமாகும். அனைத்தும் அவர்களின் பாக்கியத்திலேயே தங்கியுள்ளது. சிலருக்கு உடனடியாகவே நம்பிக்கை ஏற்படும், ஏனையோருக்கு ஏற்படாது. இப்பொழுது இல்லாவிடின், பின்னர் அவர்கள் நிச்சயமாக எதிர்காலத்தில் புரிந்துகொள்வார்கள் என்ற எதிர்பார்ப்பைக் கொண்டிருக்க வேண்டும். அவர்களில் எதிர்பார்ப்பைக் கொண்டிருப்பது என்றால், அவர்களுக்குச் சேவை செய்வதில் ஓர் ஆர்வத்தைக் கொண்டிருப்பதாகும். நீங்கள் களைப்படையக்கூடாது. ஒருவர் கற்று, பின்னர் சீரழிந்துள்ளவராக ஆகினால், அவர் வரும்பொழுது, அவர் வரவேற்புறையில் அமர வைக்கப்படுவார். அல்லது, நீங்கள் அவரை வெளியே செல்லுமாறு கூறுவீர்களா? அவர் ஏன் பல நாட்களாக வரவில்லை என நீங்கள் நிச்சயமாக அவரை வினவுவீர்கள். தான் மாயையினால் தோற்கடிக்கப்பட்டதாக அவர் அநேகமாகக் கூறுவார். அத்தகைய பலர் இங்கு வருகிறார்கள். ஞானம் மிகவும் சிறந்தது என அவர்கள் புரிந்துகொள்கிறார்கள், ஆனால் மாயை அவர்களைத் தோற்கடிக்கிறாள். குறைந்தபட்சம் அவர்கள் அனைத்தையும் நினைவுசெய்கிறார்கள். பக்தியில், அவர்கள் வெற்றியடைவதற்கான அல்லது தோல்வியடைவதற்கான கேள்வியே கிடையாது. இந்த ஞானம் கிரகிக்கப்பட வேண்டும். உங்களைத் தேவர்கள் ஆக்குகின்ற உண்மையான கீதையை நீங்கள் இப்பொழுது தந்தையிடமிருந்து செவிமடுக்கிறீர்கள். பிராமணர்கள் ஆகாமல் உங்களால் தேவர்களாக முடியாது. கிறிஸ்தவர்கள், பார்சிகள், முஸ்லீம்களின் மத்தியில் பிராமணர்கள் (குலம்) கிடையாது. நீங்கள் இந்நேரத்தில் இவ்விடயங்களைப் புரிந்துகொள்கிறீர்கள். நீங்கள் அல்பாவை நினைவுசெய்ய வேண்டும் என்பது உங்களுக்குத் தெரியும். அல்பாவை நினைவுசெய்வதால் மாத்திரமே, நீங்கள் ஓர் இராச்சியத்தைப் பெறுகிறீர்கள். நீங்கள் எவரையாவது சந்திக்கும்பொழுது, அவருக்குக் கூறுங்கள்: அல்லாவாகிய, அல்பாவை நினைவுசெய்யுங்கள். அல்பாவே அதியுயர்ந்தவர் எனக் கூறப்படுகிறது. அல்பாவைக் குறிப்பிடுவதற்கு மக்கள் தங்கள் விரலை மேல்நோக்கிச் சுட்டிக் காட்டுகிறார்கள். அல்பா ஒருவரே எனவும் கூறப்படுகிறது. ஒரு கடவுளே இருக்கிறார், ஏனைய அனைவரும் குழந்தைகள் ஆவர். தந்தை எப்பொழுதும் அல்பாவே ஆவார். அவர் இராச்சியத்தை ஆட்சி செய்வதில்லை. அவர் உங்களுக்கு ஞானத்தைக் கொடுத்து, உங்களைத் தனது குழந்தைகளாகவும் ஆக்குகிறார். ஆகவே, குழந்தைகளாகிய நீங்கள் மிகவும் சந்தோஷமாக இருக்க வேண்டும். பாபா எங்களுக்கு அதிகளவு சேவை செய்கிறார். அவர் எங்களை உலக அதிபதிகளாக ஆக்குகிறார். அவர் அப்புதிய தூய உலகத்துக்குச் செல்வதில்லை. எவரும் அவரைத் தூய உலகத்தினுள் அழைப்பதில்லை. அவர் தூய உலகத்தினுள் என்ன செய்வார்? அவருடைய பெயரே தூய்மையாக்குபவர், ஆகவே அவருடைய கடமையானது பழைய உலகத்தைப் புதியதாக்குவதாகும். தந்தையின் பெயர் சிவன், குழந்தைகள் சாலிகிராம்கள் என அழைக்கப்படுகிறார்கள். அவர் வழிபடப்படுகிறார். அனைவரும் அவரைச் சிவபாபா என நினைவுசெய்கிறார்கள். இரண்டாவதாக, அவர்கள் பிரம்மாவை இன்னமும் ‘பாபா’ எனவே அழைக்கிறார்கள். பலர் பிரஜாபிதா பிரம்மாவைப் பற்றிப் பேசுகிறார்கள், ஆனால் எவருக்கும் அவரை மிகச்சரியாகத் தெரியாது. பிரம்மா யாருடைய குழந்தை? பரமாத்மாவாகிய பரமதந்தை சிவன் அவரைத் தத்தெடுத்துள்ளார் என நீங்கள் கூறுகிறீர்கள். அவர் ஒரு சரீரதாரியாவார். ஆத்மாக்கள் அனைவரும் கடவுளின் குழந்தைகள் ஆவர். ஆத்மாக்கள் அனைவருக்கும் அவர்களின் சொந்தச் சரீரங்கள் உள்ளன. தாங்கள் நடிக்க வேண்டிய தங்கள் சொந்தப் பாகங்களை அவர்கள் அனைவரும் பெற்றுள்ளார்கள். இது தொன்றுதொட்ட காலத்திருந்தே தொடர்ந்து வருகிறது. அநாதியான என்றால் அதற்கு ஓர் ஆரம்பம், மத்தி, இறுதி கிடையாது. மக்கள் இறுதியைப் பற்றிச் செவிமடுக்கும்பொழுது, அது எவ்வாறு மீண்டும் உருவாக்கப்படும் எனக் குழப்பமடைகிறார்கள். தந்தை விளங்கப்படுத்துகிறார்: இது அநாதியானதாகும். அது எப்பொழுது உருவாக்கப்பட்டது என்னும் கேள்வியே கிடையாது. ஒருபொழுதுமே பிரளயம் நடைபெறுவதில்லை. அது அவர்களுக்குக் கூறப்பட்டுள்ள ஒரு கட்டுக்கதையோகும். மிகச் சொற்ப மனிதர்கள் மாத்திரமே எஞ்சியிருந்த காரணத்தினால், பிரளயம் நடைபெற்றதாக அவர்கள் கூறினார்கள். இந்நேரத்தில் மாத்திரமே பாபாவிடமுள்ள ஞானம் வெளிப்படுகிறது. அவரையிட்டே கூறப்படுகிறது: கடல் முழுவதையும் மையாக்கினாலும், காடுகளை எழுதுகோல்களாக்கினாலும், பூமியைக் கடதாசியாக்கினாலும் இந்த ஞானத்துக்கு முடிவேயில்லை. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் மலர்ச்சியான முகத்தின் மூலம் தந்தையின் பெயரைப் புகழ்மையச் செய்யுங்கள். ஞான இரத்தினங்களை மாத்திரம் செவிமடுத்து, கூறுங்கள். ஞான இரத்தினங்களின் மாலை உங்கள் கழுத்தைச் சுற்றி இருக்க வேண்டும். அசுரக் குறைபாடுகளை அகற்றுங்கள்.
2. ஒருபொழுதும் சேவை செய்வதில் களைப்படையாதீர்கள். நம்பிக்கையைப் பேணி, பெரும் ஆர்வத்துடன் சேவை செய்யுங்கள். ஞானக்கடலைக் கடைந்து, உற்சாகத்தைப் பேணுங்கள்.

ஆசீர்வாதம்: நீங்கள் அனைவரிலும் தெய்வீகக் குணங்களைப் பார்த்து, அவர்களைத் திருப்திப்படுத்துவதன் மூலமாக, சதா உற்சாகத்தைக் கொண்டிருக்கின்ற தெய்வீகக் குணங்களின் ரூபமாக ஆகுவீர்களாக.

சதா ஸ்திரமான ஆர்வத்தையும், உற்சாகத்தையும் கொண்டிருப்பதற்கு, உங்களுடன் உறவுமுறையில் வருபவர்கள் அனைவரையும் திருப்திப்படுத்துவதற்கான உற்சாகம் இருக்கட்டும். ஒவ்வொரு கணத்திலும், நீங்கள் பார்க்கின்றவர்களிடமிருந்து, தொடர்ந்தும் தெய்வீகக் குணங்களைக் கிரகித்துக் கொள்ளுங்கள். ஒவ்வொருவரினதும் தெய்வீகக் குணங்களிலிருந்து பெறும் சக்தியின் மூலமாக, உங்கள் உற்சாகம் எப்போதும் நிலைத்திருக்கும். மற்றவர்களின் பலவிதமான ரூபங்களையும், பலவிதமான சூழ்நிலைகளையும் பார்க்கும்போதும், கேட்கும்போதுமே உங்கள் உற்சாகம் குறைவடைகின்றது. ஆயினும் அவர்களுடைய தெய்வீகக் குணங்களைப் பார்க்கின்ற உற்சாகத்தைக் கொண்டிருக்கும்போது, அது நிரந்தரமாக இருப்பதுடன், அனைவரது தெய்வீகக் குணங்களைப் பார்ப்பதன் மூலம், நீங்களே தெய்வீகக் குணங்களின் சொரூபமாக ஆகுவீர்கள்.

சுலோகம்: எல்லையற்ற ஆர்வமின்மை எனும் மனோபாவத்தின் அத்திவாரம் பலமாக இருக்கும்போது, ஒரு விநாடியில் சரீரமற்றவராகுவது இலகுவாகும்.

ஐனவரி 2016 மாதத்தில் விசேட தீவிர முயற்சிக்கான வீட்டுவேலை.

இன்று, எமது அன்பிற்கினிய பிரம்மபாபா முழுமையும், சம்பூரணமும் ஆகிய, ஆசீர்வதிக்கப்பட்ட, அவ்யக்த மாதமாகிய ஐனவரி மாதம் ஆரம்பமாகின்றது. இந்தப் புதிய வருடத்தின் முதல் மாதத்தில், பிராமண குலத்தின் அலங்காரங்களான சகோதர, சகோதரிகளாகிய நாங்கள் அனைவரும், முரளி வகுப்பின் இடையிலோ அல்லது முரளி முடிந்தவுடனேயோ 10 நிமிட யோகம் மேலதிகமாகச் செய்ய வேண்டும். முதல் இரண்டு கிழமைகளுக்கு, முரளியின் முடிவிலே, பிரம்ம பாபாவைப் போன்று ஒளியாகவும், இலேசாகவும் (double light) ஆகுவதற்கான கருத்துக்களைக் கொண்டிருப்போம். அடுத்த இரண்டு கிழமைகளுக்கு, நாங்கள் முழுமையும், சம்பூரணமுமான ஸ்திதியை அனுபவம் செய்து, தந்தை பிரம்மாவைப் போன்று, முழுமையும், சம்பூரணமுமான ஒளியாகவும், இலேசாகவும் உள்ள ஒரு தேவதையாக ஆகுகின்ற எண்ணத்தைக் கொண்டிருப்போம். இந்த விசேடமாக ஆசீர்வதிக்கப்பட்ட மாதத்தில், ஒவ்வொருவரும் அகநோக்காக இருந்து, சூட்சும உலகின் அனுபவத்தால் எம்மை சம்பூரணமாக்குவோம்.

ஒளியாகவும், இலேசாகவும் (double light) உள்ள ஸ்திதியின் அனுபவம்:

அனுபவம்: நான் ஒளியாகவும், இலேசாகவும் உள்ள ஸ்திதியில் இருக்கும் ஒரு தேவதை. உங்களுடைய சுமைகள், பந்தனங்கள் அனைத்தையும் தந்தையிடம் கையளித்து, ஒளியாகவும், இலேசாகவும் ஆகி, பறந்து ஏனையோரையும் பறக்கச் செய்யுங்கள்.

ஓம் சாந்தி